

## بيا هيلىمند په وینو ژاري

بيا د ویر د اختر شپه ده بيا غمونه دي ليكو يې  
 بيا هيلىمند په وینو ژاري لحدونه دي ليكو يې  
 مور د مرگ په شپه پيدا يو پر تندي مو جنگ ليکلی  
 له قسمته چاته ورسو از لونه دي ليكو يې  
 تور نصیب مو اخترونه، پسرلي کنبلي په ساندو  
 د غوتيو په موسم کي خزانونه دي ليكو يې  
 هره شپه تر بلي سره ده هره ورځ تر بلي توره  
 د جانان وطن پر شونډو پرهاړونه دي ليكو يې  
 څوک ټوټې ټوټې پراته دي څوک شملې په وینو راوړي  
 په زلميو جنازو کي اخترونه دي ليكو يې  
 لا به خونه چينغي وکړو د بېړۍ د ډوډېلو  
 د پاسته ساحل په غېږ کي توپانونه دي ليكو يې  
 د لېوانو له منگولو د قصاب چرې ته ځغلو  
 د لستوني په مارانو تاويزونه دي ليكو يې  
 يا سالار په سترگو ړوند دی يا غليم مهار اخېستی  
 په سکروټو کي مزل دی رباتونه دي ليكو يې  
 جهاني راسره نسته د خوښۍ د ورځو زېړۍ  
 قلمونه دي چي ژاري غزلونه دي ليكو يې

۶-۲۲-۲۰۱۷

ويرجينيا

## کابل بيا په اور کي سوخي

بيا د غم له پاسه غم دی کابل بيا په اور کي سوخي  
 د حسين ويني بهيري کربلا په اور کي سوخي  
 بيا ابلېس پر منبر ناخي بيا بلال دی شهيد سوی  
 په جومات کي لمبې گرځي زمور ملا په اور کي سوخي  
 د مرگي غرغړې اوړو ژوندون کوچ وکر له بناره  
 هم جونگره سره لمبه ده هم بيديا په اور کي سوخي  
 خدايه څنگه مستي ولاړه د جانان وطن له کليو  
 هم ساقی په خاورو خر دی هم مينا په اور کي سوخي  
 کډي بار سوې له کيرديو جنازې پر گودر گرځي  
 هم پېزوان لمبه لمبه دی هم ليلا په اور کي سوخي  
 له اسمانه لمبې اوړي ازل مخکه سره تې کړه  
 هم يې شپې راځي له اوره هم سبا په اور کي سوخي  
 نه برېتونه سته په ښار کي نه بگړۍ سته د تړلو  
 جنگ د چا سوله د چا ده؟ کور د چا په اور کي سوخي؟  
 خدايه خو به لا بهيري د پردېس جهاني اوښکي  
 هم په خپلو کي لمبه سو هم تنها په اور کي سوخي

۲۰۱۷-۳۱-۵

ويرجينيا